

ရွေ့လျားဓာတ်ခွဲယာဉ် (MOBILE LABORATORY VAN) (၁၄)စီးအား
တိုင်းဒေသကြီးနှင့်ပြည်နယ်အစားအသောက်နှင့်ဆေးဝါးကွပ်ကဲရေးဦးစီးဌာနများသို့
လွှဲပြောင်းပေးအပ်ခြင်းအခမ်းအနားတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၁၈ ခုနှစ်၊ ဒီဇင်ဘာလ (၁၁)ရက်

- ပြည်သူများ နေ့စဉ်သုံးစွဲနေရတဲ့ အစားအသောက်နှင့် အလှကုန်ပစ္စည်းများ၊ သောက်သုံးရတဲ့ ဆေးဝါးများနှင့် ဆေးဘက်ဆိုင်ရာကိရိယာပစ္စည်းများ အရည်အသွေးပြည့်မီ စစ်မှန်ပြီး ဘေးအန္တရာယ်ကင်းရှင်းစေရေးအတွက် ဆောင်ရွက်လျက်ရှိတဲ့ အစားအသောက်နှင့်ဆေးဝါး ကွပ်ကဲရေးဦးစီးဌာနရဲ့ လုပ်ငန်းများဟာ ကျန်းမာရေးနှင့်အားကစားဝန်ကြီးဌာနရဲ့ အလွန် အရေးကြီးတဲ့ လုပ်ငန်းများဖြစ်တဲ့အပြင် ပြည်သူတစ်ရပ်လုံးရဲ့ ကျန်းမာရေးကို အဓိကပံ့ပိုးနေတဲ့ ဌာနဖြစ်တဲ့အတွက် လွန်စွာအရေးကြီးပါတယ်။
- ဒီနေ့လာရခြင်းရဲ့ အဓိကရည်ရွယ်ချက်ကတော့ ရွေ့လျားဓာတ်ခွဲယာဉ်တွေရပြီ၊ ရွေ့လျားဓာတ်ခွဲ ယာဉ် တစ်စီးချင်းရဲ့ ယာဉ်အသုံးပြုမှုမှတ်တမ်းစာအုပ် (logbook) ကို သေသေချာချာလုပ်ရမယ်။ ဗဟိုကနေပြီးတော့ logbook ကို format ပေးရမယ်။ ထားပါတော့- ဧရာဝတီတိုင်းကို ပို့တဲ့ ယာဉ်က ဘယ်နေ့မှာ ဘာတွေလုပ်တယ်၊ ဘယ်ဟာကိုစစ်တယ်၊ ဘာ results တွေတွေ့တယ်။ အကုန်လုံးကို သွားလုပ်လို့မရဘူး၊ ဘာတွေကို စစ်သင့်တယ်ဆိုတာ guideline ပေးရမယ်။ သွားရောက်ဆောင်ရွက်ခဲ့တဲ့နေရာနဲ့ လုပ်ငန်းဆောင်ရွက်မှုများကို စနစ်တကျ မှတ်တမ်းထား ရှိရမှာဖြစ်ပါတယ်။
- တိုင်းဒေသကြီးနှင့်ပြည်နယ်တွေမှာ ဒီရွေ့လျားဓာတ်ခွဲယာဉ် (၁၄)စီးလုံးဟာ ပထမ(၆)လမှာ ဘာတွေလုပ်လဲ အရင်ကြည့်မယ်။ ပထမ(၆)လမှာ မလုပ်သင့်တာတွေ သွားလုပ်မိတာတွေရှိတယ်၊ အဲဒါအမှားခံတယ်။ ဒုတိယ(၆)လမှာ ပထမ(၆)လရဲ့ အဖြေတွေပေါ်မူတည်ပြီးတော့ guideline ချပေးရမယ်၊ ဒါတွေဒါတွေလုပ်ကြမယ်၊ အကုန်လုံးလျှောက်လုပ်လို့လည်းမရဘူး။ အဲဒါတွေလုပ်တဲ့ အပြင် လုပ်ငန်းဆောင်ရွက်မှုများနဲ့ ရလဒ်များကို အီလက်ထရောနစ်စနစ်ဖြင့် သတင်းပေးပို့ခြင်း၊ စဉ်ဆက်မပြတ် သုံးသပ်ဆန်းစစ်ခြင်းနှင့် လုပ်ငန်းဆောင်ရွက်မှု ပထမ(၆)လတာကာလအတွင်း ဆောင်ရွက်ထားရှိမှုများကို ရွေ့လျားဓာတ်ခွဲယာဉ်များရဲ့ တာဝန်ခံများနဲ့ တွေ့ဆုံဆွေးနွေးရမယ်၊ ဘာအခက်အခဲရှိလဲ၊ ဘာကူညီပေးရမလဲ စသည်ဖြင့်ပေါ့။ လုပ်ငန်းဆောင်ရွက်မှု ပိုမိုအဆင်ပြေ

ချောမွေ့စေဖို့ လုပ်ငန်းလမ်းညွှန်များကို လိုအပ်သလို ပြုပြင်မွမ်းမံဖြန့်ဝေကာ ဆောင်ရွက်သွားရမှာဖြစ်ပါတယ်။

- ဒီရွှေ့လျားဓာတ်ခွဲယာဉ်တွေကို ပို့လိုက်တဲ့အခါမှာ ဟိုမှာကားမောင်းတဲ့လူရှိလား/မရှိဘူးလား၊ ဘယ်သူက ကားမောင်းတယ်၊ ကားပေါ်မှာ ဘယ်သူလိုက်မယ်၊ အဲဒါတွေကြည့်ရတော့မယ်။ မရှိတဲ့နေရာကျတော့ တိုင်းဒေသကြီး/ပြည်နယ်ဦးစီးမှူး၊ ဒုတိယဦးစီးမှူး(ပြည်သူ့ကျန်းမာရေး) ကို အကူအညီတောင်းရမယ်။ FDA မှာ လူမရှိတဲ့အတွက် ဒုတိယဦးစီးမှူး(ပြည်သူ့ကျန်းမာရေး) ဟာ FDA ကို ကူညီပံ့ပိုးရမယ်။ လုပ်ငန်းများဆောင်ရွက်ရာမှာ သက်ဆိုင်ရာ တိုင်းဒေသကြီး/ပြည်နယ်ပြည်သူ့ကျန်းမာရေးဦးစီးဌာနမှ ပူးပေါင်းဆောင်ရွက်သွားရမှာဖြစ်ပြီး ဝန်ထမ်းများ အချင်းချင်းအနေနဲ့လည်း ပူးပေါင်းပါဝင်ပြီး ကွန်ယက်သဖွယ် အားကောင်းစွာ ချိတ်ဆက်ဆောင်ရွက်ရမှာဖြစ်ပါတယ်။
- ယခုအခါ ရွှေ့လျားဓာတ်ခွဲယာဉ်များအသုံးပြုပြီး ဈေးများနဲ့ ၎င်းပစ္စည်းများ ရောင်းချရာနေရာများသို့ ကွင်းဆင်းသွားရောက်ပြီး အရည်အသွေးစစ်ဆေးခြင်းလုပ်ငန်းများ ဆောင်ရွက်နိုင်မှာ ဖြစ်ပါတယ်။ ဆေးဆိုင်မှာ သွားစစ်တယ်ဆိုရင် ပြည်သူများ အန္တရာယ်မရှိသောဆေးများ သုံးနိုင်ရန်အတွက် လာစစ်ခြင်းဖြစ်တယ်၊ ဈေးမှာဆိုရင်လည်း စစ်မှန်သော၊ အန္တရာယ်မရှိသော အစားအသောက်များ စားနိုင်ရန်အတွက် လာစစ်ခြင်းဖြစ်ပါတယ် စသဖြင့်ပြောရမယ်။ FDA ရဲ့လုပ်ငန်း ဟာ ပြည်သူများ အရည်အသွေးပြည့်မီပြီး စစ်မှန်တဲ့ အစားအသောက်များ၊ ဆေးဝါးများ သုံးစွဲနိုင်ဖို့အတွက်ဖြစ်ပါတယ်။
- ဈေးများမှာ ကွင်းဆင်းဓာတ်ခွဲစမ်းသပ်စစ်ဆေးမှုများ ပြုလုပ်ရာမှာ တွေ့ရှိရတဲ့အချက်များ၊ အထူးသဖြင့် သုံးစွဲပါက ဘေးအန္တရာယ်ဖြစ်စေနိုင်တဲ့အရာများကိုတွေ့ရှိရင် ပြည်သူများကို အသိပေးခြင်းအပါအဝင် နောက်ဆက်တွဲဆောင်ရွက်ရမယ့် ကိစ္စရပ်များကိုလည်း အလေးထားဆောင်ရွက်ရမှာဖြစ်ပါတယ်။
- ဝန်ကြီးဌာနအနေနဲ့ ပြည်သူများကို အစားအသောက်၊ ဆေးဝါးနှင့် အလှကုန်ပစ္စည်းများနဲ့ ပတ်သက်တဲ့ ကျန်းမာရေးအသိပညာ ကြွယ်ဝမြင့်မားစေဖို့ကိုလည်း အထူးအလေးပေး ဆောင်ရွက်လျက်ရှိပါတယ်။ ပြည်သူများ ကျန်းမာရေးအသိဉာဏ်ဖွံ့ဖြိုးတိုးတက်ဖို့ဟာ အဓိကဖြစ်ပါတယ်။

- အခြေခံကျန်းမာရေးဝန်ထမ်းများထံ ဖြန့်ဝေပေးအပ်လျက်ရှိတဲ့ Mobile Tablet များနဲ့ ပြည်သူများကို အစားအသောက်၊ ဆေးဝါးနှင့် အလှကုန်ပစ္စည်းများနဲ့ပတ်သက်တဲ့ ကျန်းမာရေးအသိပညာပေးရာမှာ အားဖြည့်အသုံးပြုဆောင်ရွက်သွားမှာဖြစ်ပါတယ်။
- လူစည်ကားရာ ဈေးများမှာ တာဝန်ရှိသူများနဲ့ ညှိနှိုင်းပြီး ကျန်းမာရေးအသိပညာပေး လက်ကမ်းစာစောင်များ ဖြန့်ဝေခြင်းနှင့် ကျန်းမာရေးအသိပညာပေးစကားဝိုင်းများ ပြုလုပ်သွားရမှာဖြစ်ပါတယ်။
- ဝန်ကြီးဌာနအနေနဲ့ အစားအသောက်နှင့်ဆေးဝါးကွပ်ကဲရေးဦးစီးဌာနရဲ့ လုပ်ငန်းများကို ဦးစားပေးအနေဖြင့် ဆက်လက်ပံ့ပိုးဆောင်ရွက်သွားမှာဖြစ်ပါတယ်လို့ ပြောကြားရင်း နိဂုံးချုပ်ပါတယ်။

အခမ်းအနားသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်(၁)၊ အမြဲတမ်းအတွင်းဝန်(၂) နှင့် ဒုတိယအမြဲတမ်းအတွင်းဝန်
- အစားအသောက်နှင့်ဆေးဝါးကွပ်ကဲရေးဦးစီးဌာနမှ ညွှန်ကြားရေးမှူးချုပ်၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ ဒုတိယညွှန်ကြားရေးမှူးများနှင့် တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)